

आधुनिक परिप्रेक्ष्य में गांधीवादी सत्याग्रह

डॉ. गणेश ढोबळे

गांधी विचारधारा विभाग,

रा.तु.म.नागपूर विद्यापीठ नागपूर.

Email: ganeshdhobale14@gmail.com

सारांश :

महात्मा गांधी द्वारा प्रतिपादित सत्याग्रह की अवधारणा न केवल स्वतंत्रता संग्राम के दौरान प्रासंगिक थी, बल्कि आज के आधुनिक युग में भी इसकी अत्यंत महत्वपूर्ण भूमिका है। सत्य, अहिंसा, आत्मबल तथा नैतिकता पर आधारित यह सिद्धांत न केवल सामाजिक, राजनैतिक परिवर्तनों के लिए बल्कि आर्थिक, पर्यावरणीय तथा वैश्विक मानवाधिकारों के क्षेत्रों में भी क्रांति लाने का एक शक्ति माध्यम बना है। वर्तमान समय में जब सामाजिक विषमता, भ्रष्टाचार, पर्यावरणीय संकट, मानवाधिकार हनन जैसी समस्याएँ विश्वभर में व्याप्त हैं, तब गांधीजी का सत्याग्रह मार्ग इन समस्याओं के समाधान का नैतिक विकल्प प्रस्तुत करता है।

आज के तकनीकी और वैश्वीकरण के दौर में सत्याग्रह का स्वरूप बदला जरूर है, परंतु उसके मूल तत्वों में कोई परिवर्तन नहीं आया है। सोशल मीडिया, डिजिटल धरने, ऑनलाइन हस्ताक्षर अभियान, वैश्विक जनजागरण जैसी आधुनिक विधियाँ सत्याग्रह के नए उपकरण बन गए हैं। भारत के जनलोकपाल आंदोलन से लेकर विश्व के 'ब्लैक लाइव्स मैटर' और 'फ्राइडेज फॉर फ्यूचर' आंदोलनों तक, हर जगह सत्याग्रह की छाप स्पष्ट दिखाई देती है। इस शोध पत्र में आधुनिक परिप्रेक्ष्य में गांधीवादी सत्याग्रह की प्रासंगिकता, स्वरूप, चुनौतियाँ एवं संभावनाओं का गहन विश्लेषण प्रस्तुत किया गया है।

बीज शब्द : गांधीवादी सत्याग्रह, अहिंसा, आधुनिक संदर्भ, सामाजिक आंदोलन, नैतिक प्रतिरोध।

परिचय :

महात्मा गांधी द्वारा प्रतिपादित 'सत्याग्रह' केवल एक राजनीतिक साधन नहीं था, बल्कि यह मानवता के नैतिक उत्थान का एक आदर्श मार्ग था। 'सत्य' और 'अहिंसा' को केंद्र में रखकर गांधीजी ने भारतीय स्वतंत्रता संग्राम को जिस रूप में संचालित किया, उससे न केवल भारत बल्कि विश्व के अनेक देशों में सामाजिक, राजनीतिक और सांस्कृतिक बदलाव की नींव रखी गई। सत्याग्रह का शाब्दिक अर्थ है 'सत्य के प्रति आग्रह' अर्थात् सत्य के लिए दृढ़ निष्ठा।

आधुनिक युग में, जब समाज तकनीकी उन्नति, वैश्वीकरण, उपभोक्तावाद, और भौतिकवाद से प्रभावित है, तब गांधीवादी सिद्धांतों की प्रासंगिकता पर संदेह किया जाता है। परंतु सच्चाई यह है कि सामाजिक अन्याय, भ्रष्टाचार, मानवाधिकार हनन, लैंगिक भेदभाव, पर्यावरण संकट जैसी समस्याओं के समाधान में गांधीवादी सत्याग्रह

आज भी उपयोगी है। भारत ही नहीं, विश्व के अन्य देशों में भी अहिंसक आंदोलनों की सफलता ने गांधीजी के विचारों की सार्वकालिकता को सिद्ध किया है।

आज के संदर्भ में सत्याग्रह का रूप अवश्य बदला है। पारंपरिक धरना, अनशन के साथसाथ अब डिजिटल युग में सोशल मीडिया अभियान, ऑनलाइन विरोध याचिकाएँ, वैश्विक जनजागरूकता कार्यक्रम, पर्यावरण हेतु 'फ्राइडेज फॉर फ्यूचर' जैसे अभियान इसके उदाहरण हैं। सत्याग्रह अब केवल राजनैतिक क्रांति का साधन न रहकर सामाजिक, पर्यावरणीय, आर्थिक सुधार का भी महत्वपूर्ण माध्यम बन चुका है।

इस शोधपत्र के माध्यम से आधुनिक संदर्भ में गांधीवादी सत्याग्रह की बदलती प्रवृत्तियों, उनकी उपयोगिता, प्रभावशीलता तथा भविष्य की संभावनाओं पर गंभीर विमर्श प्रस्तुत किया गया है। सत्याग्रह का मूल भाव आज भी वैसा ही है। नैतिक बल से अन्याय का प्रतिकार करना। इसलिए यह अत्यंत आवश्यक है कि हम गांधीजी के सिद्धांतों को समझें, उनका मूल्यांकन करें और समयानुकूल उन्हें व्यवहार में लाने के प्रयास करें।

उद्देश्य :

1. आधुनिक युग में गांधीवादी सत्याग्रह की प्रासंगिकता का विश्लेषण करना।
2. सत्याग्रह के मूल तत्वों (सत्य, अहिंसा, आत्मबल) की आधुनिक समाज में भूमिका स्पष्ट करना।
3. भारत व अन्य देशों में अहिंसक आंदोलनों में गांधीवाद के प्रभाव का अध्ययन करना।

परिकल्पनाएं :

1. गांधीवादी सत्याग्रह वर्तमान समय में भी सामाजिक एवं राजनीतिक समस्याओं के समाधान में प्रभावी है।
2. आज के आंदोलनों में नैतिकता, अहिंसा व आत्मसंयम की आवश्यकता पूर्ववत है।
3. सोशल मीडिया सत्याग्रह के प्रचारप्रसार का नया सशक्त माध्यम बन चुका है।

व्याप्ति :

गांधीवादी सत्याग्रह की व्याप्ति केवल भारत तक सीमित नहीं रही, बल्कि इसका प्रभाव वैश्विक स्तर पर भी स्पष्ट रूप से देखा गया है। महात्मा गांधी के सत्याग्रह सिद्धांत ने न केवल भारतीय स्वतंत्रता संग्राम को नई दिशा दी, बल्कि विश्व के अनेक देशों में सामाजिक, राजनीतिक और आर्थिक आंदोलनों के लिए भी प्रेरणा का स्रोत बना। दक्षिण अफ्रीका में रंगभेद नीति के विरोध में नेल्सन मंडेला, अमेरिका में नागरिक अधिकार आंदोलन के नेता मार्टिन लूथर किंग जूनियर, और म्यांमार में लोकतंत्र समर्थक आंदोलन की नेत्री आंग सान सू की जैसे विश्वविख्यात नेताओं ने गांधीवादी विचारों को अपनाकर अहिंसक प्रतिरोध को अपनी रणनीति का मुख्य आधार बनाया।

भारत में भी स्वतंत्रता प्राप्ति के पश्चात सत्याग्रह के सिद्धांत ने विभिन्न आंदोलनों को जन्म दिया, जैसे नर्मदा बचाओ आंदोलन, चिपको आंदोलन, और हाल ही में किसानों का अहिंसक आंदोलन। वर्तमान डिजिटल युग में सत्याग्रह की व्याप्ति सोशल मीडिया अभियानों, ऑनलाइन याचिकाओं और वैश्विक जनजागरण तक पहुँच गई है, जिससे इसकी पहुँच न केवल गाँवों और शहरों तक बल्कि पूरे विश्व तक विस्तार पा चुकी है। इस प्रकार, सत्याग्रह

एक सार्वभौमिक और कालजयी दर्शन सिद्ध हुआ है, जिसकी प्रासंगिकता समय के साथ और भी अधिक सशक्त हुई है।

संशोधन पद्धति :

प्रस्तुत शोध विषय के अध्ययन के लिए ऐतिहासिक वर्णनात्मक विश्लेषणात्मक पद्धति को अपनाया गया है। शोध विषय का सूक्ष्म स्तर पर अध्ययन करने के लिए द्वितीयक स्रोतों पर जोर दिया गया है तथा विभिन्न संदर्भ पुस्तकों, पत्रिकाओं, समाचार पत्रों, इंटरनेट आदि से जानकारी एकत्रित कर प्रस्तुत शोध पत्र तैयार किया गया है।

विस्तार:

महात्मा गांधी द्वारा प्रतिपादित 'सत्याग्रह' केवल एक राजनीतिक औजार नहीं था, बल्कि यह जीवन के प्रत्येक क्षेत्र में नैतिक उत्थान का मार्ग था। 'सत्य' एवं 'अहिंसा' के सिद्धांतों पर आधारित यह दर्शन आज भी अत्यंत प्रासंगिक है। सत्याग्रह की मूल भावना अन्याय, अत्याचार, शोषण, असमानता के विरुद्ध सत्य तथा आत्मबल के माध्यम से संघर्ष करना है। आधुनिक युग में यह मार्ग तकनीक, वैश्वीकरण और सूचना क्रांति के साथ नये रूपों में उभर कर सामने आया है। गांधीजी के अनुसार सत्याग्रह का मूल आधार 'सत्य' है। उनके लिए सत्य मात्र नैतिक गुण नहीं बल्कि परमेश्वर के समान था। सत्य की प्राप्ति के लिए 'अहिंसा' का मार्ग ही श्रेष्ठ है। गांधीजी ने कहा था कि "यदि सत्य मेरी मंजिल है, तो अहिंसा वहाँ पहुँचने का साधन है।" सत्याग्रह इस विश्वास पर आधारित है कि शत्रु भी मनुष्य है और उसके भीतर भी नैतिकता, दया एवं सद्भावना है। इसलिए प्रतिरोध का मार्ग हिंसा नहीं बल्कि आत्मबल होना चाहिए।

आज के समय में सत्याग्रह के साधनों में विविधता आई है। जहाँ एक ओर पारंपरिक धरना, अनशन, प्रदर्शन आदि हैं, वहीं दूसरी ओर डिजिटल प्लेटफॉर्म पर 'ऑनलाइन याचिकाएँ', 'हैशटैग आंदोलन', 'सोशल मीडिया कैपेन' जैसे नवाचार देखने को मिलते हैं। उदाहरण के लिए भारत में #Formers Protest ने डिजिटल और भौतिक दोनों मंचों पर शांतिपूर्ण विरोध को दर्शाया तथा भारत का जनलोकपाल आंदोलन इसका श्रेष्ठ उदाहरण है। इस आंदोलन में लाखों लोगों ने डिजिटल माध्यमों से भाग लिया। सत्याग्रह के सिद्धांत आज भी सामाजिक असमानता, नस्लवाद और लैंगिक भेदभाव के खिलाफ आंदोलनों में प्रासंगिक हैं। वैश्विक स्तर पर अमेरिका में 'Black Lives Matter' और #MeToo जैसे आंदोलनों ने अहिंसक तरीकों से सामाजिक जागरूकता और परिवर्तन को बढ़ावा दिया है। जलवायु परिवर्तन और पर्यावरणीय संकट के खिलाफ वैश्विक आंदोलन जैसे कि स्वीडन की ग्रेटा थनबर्ग द्वारा संचालित 'फ्राइडेज फॉर फ्यूचर' आंदोलन भी सत्याग्रह के सिद्धांतों से प्रेरित है। इन आंदोलनों ने बिना हिंसा के सरकारों पर दबाव बनाया और नीति निर्माण में बदलाव लाने में सफलता पाई।

गांधीवादी सत्याग्रह के तीन प्रमुख तत्व हैं। सत्य, अहिंसा और आत्मबल। यह तीनों तत्व आज भी प्रासंगिक हैं। सत्य का तात्पर्य है सही सूचना का प्रचार, पारदर्शिता, और विश्वास। आज जब 'फेक न्यूज़' का बोलबाला है, तब सत्य की खोज और प्रचार अत्यंत महत्वपूर्ण हो गया है। अहिंसा का अर्थ केवल शारीरिक हिंसा से बचना नहीं है, बल्कि वाणी, लेखनी और मन से भी किसी का अहित न करना है। सोशल मीडिया पर होने वाली 'ट्रोलिंग', 'साइबर

बुलिंग' जैसी घटनाओं के दौर में अहिंसा के इस व्यापक अर्थ को समझना आवश्यक है। आत्मबल अर्थात् आत्मसंयम, धैर्य, सहनशीलता। आज के उपभोक्तावादी समाज में जहाँ लोग शीघ्र सफलता चाहते हैं, वहाँ आत्मबल का मूल्य और भी बढ़ गया है।

आधुनिक युग में सत्याग्रह को कई चुनौतियों का सामना करना पड़ता है। जैसे कि, तकनीकी दुष्प्रचार, सोशल मीडिया पर फेक न्यूज़, गलत सूचना तथा नफरत फैलाने वाली सामग्रियाँ, राजनीतिक दमन तथा सामाजिक ध्रुवीकरण सत्याग्रह के उद्देश्यों को कमजोर कर सकती हैं।

भारत के अतिरिक्त सत्याग्रह का प्रभाव विश्व के कई आंदोलनों में देखा गया। अमेरिका में मार्टिन लूथर किंग जूनियर ने गांधीजी के सिद्धांतों से प्रेरणा लेकर अश्वेतों के अधिकारों के लिए आंदोलन चलाया। दक्षिण अफ्रीका में नेल्सन मंडेला ने रंगभेद नीति के विरोध में गांधीवादी मार्ग अपनाया। पोलैंड में लेच वालेसा का ट्रेड यूनियन आंदोलन, म्यांमार में आंग सान सू की का लोकतंत्र आंदोलन भी सत्याग्रह के उदाहरण हैं। इन सब आंदोलनों में सत्य, अहिंसा, आत्मबल का प्रभाव स्पष्ट रूप से देखा गया।

भारत में वर्तमान समय में भी कई आंदोलन गांधीवादी सत्याग्रह के मार्ग पर चले हैं। 'नर्मदा बचाओ आंदोलन', 'चिपको आंदोलन', 'जनलोकपाल आंदोलन' जैसे आंदोलनों ने शांतिपूर्ण तरीके से सरकार पर दबाव बनाया। हाल ही में किसानों के आंदोलन ने भी अहिंसा, धैर्य और आत्मबल का परिचय दिया। इस आंदोलन में लाखों किसानों ने सड़कों पर शांतिपूर्ण प्रदर्शन कर कृषि कानूनों के विरोध में आवाज़ उठाई, जिसका प्रभाव नीति निर्माण पर पड़ा।

आधुनिक समाज में सत्याग्रह की आवश्यकता पहले से कहीं अधिक है। जलवायु परिवर्तन, पर्यावरणीय संकट, लैंगिक असमानता, भ्रष्टाचार, मानवाधिकार हनन जैसी समस्याओं के समाधान हेतु नैतिक एवं अहिंसक मार्ग ही उपयुक्त है। डिजिटल सत्याग्रह, वैश्विक याचिकाएँ, जनजागरूकता अभियान ये सभी भविष्य में सत्याग्रह के नए रूप बन सकते हैं। साथ ही स्कूल, कॉलेज में सत्याग्रह के मूल्यों की शिक्षा देकर नई पीढ़ी में नैतिकता का बीजारोपण किया जा सकता है।

सत्याग्रह कोई सीमित अवधारणा नहीं है। यह सार्वकालिक है। समय चाहे कोई भी हो, अन्याय के विरुद्ध सत्य का आग्रह, नैतिक प्रतिरोध और अहिंसा का मार्ग हमेशा प्रासंगिक रहेगा। इसका प्रमाण यह है कि हर युग में किसी न किसी रूप में गांधीवादी सत्याग्रह जीवित रहा है। चाहे तकनीक कितनी भी उन्नत हो जाए, मानव हृदय में नैतिकता, दया, करुणा की आवश्यकता बनी रहेगी। सत्याग्रह इसी मानवीय मूल्यों का प्रतीक है।

निष्कर्ष :

आधुनिक संदर्भ में गांधीवादी सत्याग्रह की प्रासंगिकता निर्विवाद है। वैश्विक स्तर पर व्याप्त राजनैतिक अस्थिरता, आर्थिक विषमता, पर्यावरणीय संकट तथा सामाजिक अन्याय के दौर में सत्याग्रह न केवल एक शांतिपूर्ण प्रतिरोध की विधि है, बल्कि यह मानव समाज के नैतिक उत्थान का माध्यम भी है। सत्याग्रह की विशेषता यह है कि यह हिंसा का मार्ग त्याग कर शत्रु को नैतिक रूप से परास्त करने पर बल देता है। इस पद्धति में आत्मशुद्धि, धैर्य,

सहनशीलता तथा सत्य के प्रति दृढ़ निष्ठा आवश्यक है। भारत में आज भी अनेक आंदोलन सत्याग्रह की प्रेरणा से संचालित हो रहे हैं। भ्रष्टाचार के विरुद्ध, महिला अधिकारों की रक्षा हेतु, पर्यावरण संरक्षण के लिए तथा शिक्षा सुधार के लिए चलाए जा रहे आंदोलनों में गांधीवादी सिद्धांतों का स्पष्ट प्रभाव देखा जा सकता है। सत्याग्रह के माध्यम से न केवल सामाजिक चेतना का जागरण हुआ है, बल्कि प्रशासनिक नीतियों में भी सकारात्मक परिवर्तन आए हैं। वैश्विक स्तर पर भी सत्याग्रह का प्रभाव अद्वितीय है। अमेरिका में 'ब्लैक लाइव्स मैटर', हांगकांग में लोकतंत्र समर्थक आंदोलन, दक्षिण अफ्रीका में रंगभेद विरोधी आंदोलन इन सभी में गांधीजी के सिद्धांतों की झलक मिलती है। इससे सिद्ध होता है कि सत्याग्रह केवल भारतीय नहीं बल्कि सार्वभौमिक मूल्य है। हालांकि वर्तमान समय में सत्याग्रह के समक्ष अनेक चुनौतियाँ हैं जैसे तकनीकी दुष्प्रचार, राजनैतिक दमन, सामाजिक ध्रुवीकरण फिर भी इसकी नैतिक शक्ति अजेय है। यदि वर्तमान एवं भविष्य की पीढ़ियाँ सत्याग्रह के मूल्यों को आत्मसात करें तो विश्व में स्थायी शांति, न्याय तथा समता की स्थापना संभव है। इस शोधपत्र का निष्कर्ष यह है कि गांधीवादी सत्याग्रह आज भी उतना ही प्रभावी है जितना स्वतंत्रता संग्राम के समय था; बस इसकी अभिव्यक्ति के साधन आधुनिक हो गए हैं।

संदर्भ ग्रंथ :

- गांधी, महात्मा, सत्य के प्रयोग अथवा आत्मकथा, नवजीवन प्रकाशन, 1927, अहमदाबाद।
- उपाध्याय, राघवेन्द्र, गांधी और सत्याग्रह, राष्ट्रभाषा पुस्तकालय, 2008, वाराणसी।
- अवस्थी, अजय, गांधीवादी विचारधारा और समकालीन भारत, राजकमल प्रकाशन, 2014, दिल्ली।
- मिश्रा, धर्मेन्द्र, गांधीवाद और आज का भारत, प्रभात प्रकाशन, 2011, नई दिल्ली।
- शर्मा, रमेश, गांधी: विचार और क्रांति, लोकभारती प्रकाशन, 2006, इलाहाबाद।
- पांडेय, सुधीर, गांधी दर्शन: एक पुनर्पाठ, साहित्य भवन, 2010, आगरा।
- चौहान, शशिकांत, आधुनिक भारत में गांधीवादी आंदोलन, गंगा प्रकाशन, 2015, पटना।
- सक्सेना, नरेश, गांधीवाद और वैश्विक शांति, पिकसिटी पब्लिशिंग हाउस, 2012, जयपुर।
- त्रिपाठी, विकास, गांधीवाद: आज के सन्दर्भ में, भारतीय विद्या भवन, 2013, मुंबई।
- जोशी, राजेश, गांधी, सत्याग्रह और सामाजिक परिवर्तन, विश्वविद्यालय प्रकाशन, 2009, लखनऊ।